

Врз основа на член 154-к став (4) од Законот за супервизија на осигурување („Службен весник на Република Македонија” бр.27/2002, 79/2007, 88/2008, 67/2010, 44/2011, 188/2013 и 43/2014) Советот на експерти на Агенцијата за супервизија на осигурување донесе

**ПРАВИЛНИК**  
**ЗА КРИТЕРИУМИТЕ ВО ОДНОС НА ПРОСТОРНИТЕ УСЛОВИ И МАТЕРИЈАЛНО-ТЕХНИЧКАТА И ИНФОРМАТИЧКАТА ОПРЕМА НА ПРОСТОРИИТЕ ЗА ПОЛАГАЊЕ НА СТРУЧНИОТ ИСПИТ ЗА ВРШЕЊЕ ОСИГУРИТЕЛНИ БРОКЕРСКИ РАБОТИ И СТРУЧНИОТ ИСПИТ ЗА ВРШЕЊЕ НА РАБОТИ НА ЗАСТАПУВАЊЕ ВО ОСИГУРУВАЊЕТО**

**I. ОПШТИ ОДРЕДБИ**

**Член 1**

Со овој правилник се пропишуваат просторните услови и материјално-техничката и информатичката опрема на просториите за полагање на стручниот испит за вршење осигурителни брокерски работи и стручниот испит за вршење на работи на застапување во осигурувањето (во натамошниот текст: стручен испит за брокер и стручен испит за застапник) кои треба да ги исполнува правното лице кое го спроведува стручниот испит за брокер односно стручниот испит за застапник.

**Член 2**

(1) Техничките работи поврзани со организирање и спроведување на стручниот испит за брокер односно стручниот испит за застапник ги спроведува посебно правно лице регистрирано во Централниот регистар на Република Македонија.

(2) Правното лице од став (1) на овој член го избира Комисијата за спроведување на стручниот испит за брокер односно Комисијата за спроведување на стручниот испит за застапник, формирана од Советот на експерти на Агенцијата за супервизија на осигурување.

**II. ПРОСТОРНИ УСЛОВИ, МАТЕРИЈАЛНО-ТЕХНИЧКА И ИНФОРМАТИЧКА ОПРЕМА НА ИСПИТНИОТ ЦЕНТАР**

**Член 3**

(1) Правното лице од членот 2 на овој правилник, треба во негова сопственост или под закуп, да поседува простории и материјално-технички капацитети потребни за вршење на работите на организирање и спроведување на стручен испит за брокер и стручен испит за застапник .

(2) Во седиштето на правното лице треба да има две специјално опремени простории со информатичка опрема, интернет врска, опрема за снимање на полагањето и дисплеј за објавување на резултати со димензии од минимум 2x2 метри.

(3) Секоја просторија одделно треба да биде опремена за минимум 30 кандидати за испит.

(4) Просториите треба да бидат оперативни секој работен ден од понеделник до петок, од 08:00 до 18:00 часот.

(5) За време на полагањето на стручниот испит за брокер односно стручниот испит за застапник, во просториите треба да бидат присутни по двајца администратори обезбедени од страна на правното лице.

#### **Член 4**

(1) Правното лице треба да поседува соодветна информатичка опрема и софтверска апликација што овозможува воспоставување и водење единствена база на податоци за спроведување на стручен испит за брокер односно стручен испит за застапник, за документацијата, за стручната анализа и за стручниот надзор на начинот на спроведување на стручниот испит за брокер односно стручниот испит за застапник.

(2) Покрај информатичката опрема и посебната софтверска апликација од ставот (1) на овој член, правното лице треба да поседува и:

1. пристап за користење на апликацијата на Агенцијата за супервизија на осигурување за спроведување на електронското полагање на стручен испит за брокер односно стручен испит за застапник;
2. интернет конекција за седиштето на правното лице од минимум 10мб/с, наменета исклучително за електронското полагање на стручен испит за брокер односно стручен испит за застапник.

#### **Член 5**

Системот кој ќе се користи за полагање на стручен испит за брокер односно стручен испит за застапник, треба во целост да биде во согласност со важечките законски прописи со кои се регулира предметната материја, подразбирајќи го и делот на испитни сесии во текот на годината.

### **III. СОФТВЕР ЗА ЕЛЕКТРОНСКО ПОЛАГАЊЕ НА СТРУЧНИОТ ИСПИТ ЗА БРОКЕР ОДНОСНО СТРУЧНИОТ ИСПИТ ЗА ЗАСТАПНИК**

#### **Член 6**

(1) Со софтверот за електронско полагање стручниот испит за брокер односно стручниот испит за застапник треба да бидат постигнати следните цели:

1. Оцена на стручност, компетентност, професионалност и етичност на кандидатите за полагање на стручниот испит за брокер односно стручниот испит за застапник; и
2. Ефикасно, економично и транспарентно спроведување на стручниот испит за брокер односно стручниот испит за застапник.

(2) Софтверскиот систем за работа со тестови претставува релациона база на податоци и збир на повеќе различни модули во функција на под-системи. Секој од посебните модули во рамките на системот за работа со тестови треба да овозможува и реализира негова соодветна функционалност.

(3) Системот треба да поддржува симултано процесирање на голем број кориснички барања, без притоа да постои прекин во неговата работа.

(4) Системот за работа со тестови треба да е на македонски јазик и поддржува латинско и кирилско писмо.

(5) Софтверското решение треба да обезбедува голема сигурност, флексибилност и можност за надградба во иднина и да е заштитено од надворешни упади и можност за нерегуларности при решавањето на тестовите.

(6) Пристапувањето до модулите кои се составен дел на софтверското решение од страна на корисници со соодветни привилегии треба да се регистрира во соодветни логови.

(7) Софтверското решение треба да овозможува генерирање сигурносни извештаи за користењето и пристапот до апликацијата врз основа на повеќе различни параметри.

#### **Член 7**

(1) При подготовка на апликацијата треба да се следат OWASP препораките за безбедност.

(2) За целата комуникација треба се користат сигурносни протоколи (минимум SSL).

(3) Комплетната сигурност на системот треба да биде обезбедена на софтверско ниво, односно од самиот систем.

(4) Пристапот до централниот сервер треба да е дополнително осигурен со користење на листи за пристап само од одредени локации (клиентски работни станици).

(5) Пристапот до апликацијата треба да е заштитен со лозинка.

(6) Пристапот до базата врз која работи апликацијата треба да е заштитен со лозинка.

(7) Лозинките треба да се чуваат на истиот податочен сервер и да се криптирани.

(8) Апликацијата треба да обезбедува систем за креирање кориснички профили како комбинација од познати привилегии.

(9) Клиентските станици на кои се полага стручниот испит за брокер односно стручниот испит за застапник не треба да имаат пристап на Интернет и целиот систем треба да е обезбеден од упади од надвор.

(10) Апликацијата треба да овозможува креирање и ажурирање на логови во кои се води евиденција за сите дополнувања и промени на податоците со кои работи самата апликација.

(11) За секоја промена на апликацијата треба да се води евиденција, вклучувајќи го времето кога е извршена промената, како и податок за лицето со соодветни привилегии кое ја извршило промената односно дополнувањето.

(12) Апликацијата треба да генерира автоматски безбедносни извештаи еднаш месечно и мануелно ad-hock (по потреба) на барање од администратор со соодветни привилегии, каде што ќе се евидентира во кое време, од која работна станица и кој пристапил до апликацијата, како и кои модули од апликацијата биле отворени и до кој податок од апликацијата е пристапено во случај на ажурирање на податоците во базата.

(13) Безбедносните извештаи и логовите треба да се заштитени од менување и бришење и пристап до нив да имаат само администратори со соодветни привилегии.

#### **IV. ПРЕОДНИ И ЗАВРШНИ ОДРЕДБИ**

##### **Член 8**

(1) Овој правилник влегува во сила наредниот ден од денот на објавувањето во „Службен весник на Република Македонија“, а ќе започне да се применува од 09.01.2015 година.

**Бр. 0201-526/5**  
**од 18.07.2014 година**  
**С к о п је**

**Претседател на Советот на експерти,**  
**д-р Климе Попоски**